



Калі на магіле замест помніка ўстаноўлены каваны крыж, ці абавязкова на ім павінна змяшчацца фігура ўкрыжаванага Хрыста? Мы ставім крыжы ў розных месцах, у тым ліку і на магілах нашых памерлых. Крыж прыгадвае нам аб пакутах і смерці нашага Пана Езуса Хрыста. У першую чаргу, гледзячы на крыж, мы павінны заўсёды прыгадваць, што без смерці Хрыста на крыжы не было б збаўлення. Крыж – гэта знак збаўлення, любові Бога і перамогі. Езус бярэ на крыж усе нашыя грахі. І іншага крыжа няма. Ёсць толькі адзін крыж, які вядзе нас у неба. На нашай зямлі можна сустрэць крыжы як з фігурай Пана Езуса, так і без яе. З гэтай нагоды яшчэ некалькі разважанняў.

Сімвал хрысціянскага жыцця ахоплівае два вымярэнні: гарызантальнае і вертыкальнае. Вертыкальная бэлька як вертыкальнае вымярэнне азначае з’яднанне неба з зямлёй, таго, што Божае, з тым, што чалавечае ў Хрысце. У сваю чаргу гарызантальная бэлька як гарызантальнае вымярэнне азначае з’яднанне ўсіх людзей, а таксама ўніверсальны характар збаўлення, здзейсненага на крыжы. † Традыцыя прыгадвае нам, што на лацінскім крыжы заўсёды была постаць Хрыста. Першапачаткова яе малявалі ці вырэзвалі. На ўсходзе такія крыжы можна ўбачыць да гэтага часу, яны дастаткова папулярныя. Крыж з асобнай фігуркай Хрыста з’явіўся ў сярэднявеччы і сустракаецца ў каталіцкай традыцыі. Таму можна таксама параіць аўтару гэтага пытання, калі ёсць такая магчымасць, змясціць на крыжы фігурку Пана Езуса.

Для прыкладу, аб пэўнай падзеі ў Італіі. Бургамістр аднаго гарадка прапанавала змясціць у дзяржаўных установах крыжы без фігуркі Пана Езуса. Мэта гэтай ініцыятывы – аказанне павагі няверуючым асобам і вызнаўцам іншых рэлігій. “Абгрунтаванне, пададзенае бургамістрам, сур’ёзнае”, – пацвердзіў пробашч мясцовай катэдры кс. Лівія Дэстра. Святар заўважыў, што “мы жывём у час, калі знакам надаецца вялікая ўвага”, і выразіў упэўненасць, што абсалютная ліквідацыя крыжаў азначала б адрачэнне ад уласных каранёў. Адмова ад фігуры ўкрыжаванага Пана Езуса сведчыць, паводле яго слоў, аб “нашай талерантнасці”, якая будзе некалі ўзнагароджана. “Звяртаючыся да нецярпімасці, мы не пераможам ніколі”, – падкрэсліў кс. Дэстра.

Усім варта запомніць, што няма крыжа без Хрыста. Крыж у жыцці кожнага з нас становіцца хвалебным крыжам.